

ምዕራፍ I

አገልግሎት

አገልግሎት ለእግዚአብሔር ወይም ለሰው የሚሠሩት ሥራ ማለት ነው። አገልግሎት ለእውነተኛ ክርስትና ምስክር የሚሆን፣ ከጥሩ ሕይወት የሚፈልጉ ምግባር ነው። አገልግሎት አምልኮተ እግዚአብሔርን መገለጫ ነው።

አገልግሎት ለጥቂቶች ብቻ የተሠጠ ርስት ሳይሆን ክርስቲያን ሁሉ ግዴታውንም ጥቅሙንም መጋራት የሚችለው ሀብት ነው። የሚሠራውን በማወቅ በአግባቡ አምላኩን ለሚያገለግል ሰው አገልግሎት ወደ እግዚአብሔር የሚያደርስ የሕይወት መንገድ ነው ። አገልግሎት በእግዚአብሔር ከሚያምኑ ክርስትናን ከተረዱ ሁሉ የሚጠበቅ በጎ ምግባር ነው። አገልግሎት ወጣት-አረጋጂ፣ ያገባ-ያላገባ ብሎ የማይመርጥ ሕይወት ነው። ነገር ግን ምን ጊዜም ቢሆን ከአገልጋይነት በፊት ስለአገልግሎት በቂ ዕውቀት ያስፈልጋል። ባለማወቅ ወደዚህ የተመረጠና የተቀደሰ ሕይወት ገብተው የሚጎዱበትም ስለማይጠፋ ጥንቃቄ ያሻዋል።

«እንግዲህ በጎ ለማድረግ አውቆ ለማይሰራው ኃጢአት ነው።» (ያዕ 4፣17) ኃጢአት ከበጎ ነገር በተቃራኒ መሥራት ብቻ አይደለም። በጎውን አውቆ አለመሥራትም ኃጢአት ነው። መንፈሳዊ ሰው እንደተፈጠረበት የእግዚአብሔር አርአያ ዘወትር በጎውን ብቻ የሚሠራ እና በነገር ሁሉ ክርስቶስን የሚመስለው ነው። «እርሱም መልካም እያደረገ፣ ለዲያብሎስም የተገዙትን ሁሉ እየፈወሰ ዞረ፣ እግዚአብሔር ከእርሱ ጋር ነበረና።» (ሐዋ 10፣38)

አንተስ እንዴት ነህ? ሥራህ ከየትኛው ወገን ነው?

❖ መንፈሳዊ ሰው ለራሱ ብቻ የሚኖር አይደለም። «ለራሱ ብቻ የሚኖር ሰው አልኖረም ማለት ነው» የሚል አባባል አለ። ስለዚህ አንተም እንደዚህ ከሆንክ የተሸፈኑክበትን ሸል ሰብረህ ውጣና ወገኖችህን አግኛቸው። ፍቅርህ ለሁሉም በሁሉም እንዲሆን «የእኔነት» አጥርን አልፏህ ውጣ። እግዚአብሔር በአንተ መንገድ ለላካቸው ሁሉ ጥሩ መሆን፣ መልካምን ማድረግ

የሕይወትህ መመሪያ ይሁን። በፍቅር መኖርን ስትለምደው ልብህ ለሁሉ አሳቢ ሲሆን የአገልግሎትህም አድማስ እንዲሁ ይሰፋል።

አገልግሎት በባሕርይ ለእግዚአብሔርና ለሰው ልጆች በልብ ውስጥ የታመቀውን ፍቅር ገልጦ የማሳያ መንገድ ነው። በአጭሩ አገልግሎት የፍቅር መንገድ ነው። እግዚአብሔር አምላክህን በፍጹም ልብህ፣ በፍጹምም ነፍስህ በፍጹምም ኃይልህ እንድትወድ ታዘሃል። (ዘጸ. 6፡5) በሐዲስ ኪዳንም በተደጋጋሚ ተነግሮሃል። (ማቴ. 22፡37፡39) ፍቅር ሀሳባዊ የሆነ ነገር ብቻ አይደለም። መጽሐፍ ቅዱስም «ልጆቼ ሆይ በሥራና በእውነት እንዲ፣ በቃልና በአንደበት አንዋይደ» ይላል (1ዮሐ3፡18)

◆ ፍቅር በተግባር የሚታየው በአገልግሎት ነው። እግዚአብሔርን ከወደድከው ፈቃዱን ለሕዝቡ ሁሉ በመግለጽና በማሳወቅ ውደደው። ለዎችንም የምትወድ ከሆንክ የሚድኑበትን ስትነግራቸው በቃል እግዚአብሔር ስታገለግላቸው ነው።

እያንዳንዱ ሰው ለሌላው በሚያደርገው ነገር ውስጥ ፍቅር ትርጉም ያገኛል ። ፍቅር መስዋዕትነትን ይጠይቃል። አገልግሎትም መሥዋዕትነት ነው። በአገልግሎትህ ገደብ አይኑር። ደሃ ሃብታም፣ ትንሽ-ትልቅ ፣ . . . አትበል። ለሚያስፈልገው ሁሉ ተናገር። ዝም አትበል። እግዚአብሔር ሁሉም ሰው እንዲድንለት ይፈልጋል።

የአገልግሎት ዓይነቶች

እጅግ ብዙ የአገልግሎት ዓይነቶች ቢኖሩም ጎልተው የሚታዩት መንፈሳዊና ማሕበራዊ የሆኑት ናቸው ።

መንፈሳዊ አገልግሎት

ስለመንፈሳዊ አገልግሎት ያዕቆብ ይህን የመሠለ ቃል ተናግሮለታል። «ወንድሞቼ ሆይ ከእናንተ ማንም ከእውነት ቢስት አንዱም ቢመልሰው ኃጢአተኛን ከተሳሳተበት መንገድ የሚመልሰው ነፍሱን ከሞት እንዲያድን የኃጢአትንም ብዛት እንዲሸፍን ይወቅ» (ያዕ 5፡20)

ቅዱስ ጳውሎስም ለጢሞቴዎስ «ለራስህና ለትምህርትህ ተጠንቀቅ፣ በእነዚህም ጽና ይህን ብታደርግ ራስህንም የሚሰሙህንም ታድናለህና።» (1ጢ.ጥ 4፡16) ነፍስን ማዳን የሚመለከተው በቀጥታ መንፈሳዊ አገልግሎትን

ነው። ምክንያቱም የዚህ አገልግሎት ምንጭ፣ ትጥቁ፣ ምግቡ የእግዚአብሔር ቃል ነው ።

◆ አገልግሎት ማህበራዊ መልክም አለው።

ማህበራዊ አገልግሎት

በመጨረሻው ቀን ጌታችን የሚናገራቸው ቃላትም ይህንን አገልግሎት የሚያንጸባርቁ ናቸው ። «ተርቤ አብልታችሁኛልና ተጠምቼ አጠጥታችሁኛልና፣ እንግዳ ሆኜ ተቀብላችሁኛልና፣ ታርገጤ አልብሳችሁኛልና። ተምሜ ጠይቃችሁኛልና፣ ታስራ ወደ እኔ መጥታችኋልና።» (ማቴ 25-35-40)

« . . . እውነት እላችኋለሁ ከሁሉ ከሚያንሱ ከእነዚህ ወንድሞቼ ለአንዱ አንኳ ስላደረጋችሁት ለእኔ አደረጋችሁት ።»

በማሕበራዊ ሕይወት ውስጥ የሚደረግ ማንኛውም ቦጎ ተግባር ክርስቶስን ለማገልገል እንደተደረገ ነው። ወደ መንፈሳዊነትም የሚመራ ብዙ አቅጣጫ አለው «ንጹሕ የሆነ ነውርም የሌለበት አምልኮ በእግዚአብሔር ዘንድ ይህ ነው። ወላጆች የሌላቸውን ልጆች ባልቴቶችንም በመሰራቸው መጠየቅ፣ በዓለምም ከሚገኝ አድፍ ሰውነቱን መጠበቅ ነው ።» (ያዕ. 1 ፡ 27)

በሰዎች መካከል ልዩነት ሳያደርግ ለሁሉም እኩል የሚሠጥ አገልግሎትን ካየን ወደ ዓለም አቀፍ ደረጃም መሻገር እንችላለን ። ድንበር ሳይገድባቸው ዘር ቀለም ሳይለዩ በደረሱበት ቦታ ሁሉ ለሰው ልጆች በፍቅር እርዳታ የሚያደርጉ በርካታ ድርጅቶች አሉ ። ከእነዚህም መካከል የዓለም አቀፍ የቀይ መስቀል ማህበር ፣ ዓለም አቀፍ የእርዳታ ተቋማት ፣ ሰዎች ለሰዎች የእርዳታ ድርጅት

የመሳሰሉት ይገኙባቸዋል። የተፈጥሮ አደጋና ፣ ሰው ሰራሽ አልቲት ሳያስፈራቸው ሰውን ለመርዳት ሲሯሯጡ ስታይ አንዳች የሰብአዊነት ስሜት በውስጥህ ያጭርብሃል። ምግብ ውሃ አጥተው በሞት አፋፍ ለሚገኙ ወገኖች ፈጥነው ሲደርሱ እግዚአብሔርን ደስ የሚያሰኘው አገልግሎት ምን ያህል ሠራ እንደሆነ ታስባለህ። ይህን ሁሉ ለማድረግ የመረጡት ፣ ይህን ለሕይወት አስጊ የሆነ የአገልግሎት መስክ የመረጡት ለምን ይመስልሃል? ትክክለኛው የሰብአዊነት ስሜት እየተሰማቸው ፣ ከውስጥ እየገፋቸው ነው።

◆ በእርግጥ እነዚህን የመሳሰሉት ድርጅቶች ከቤተክርስቲያን ጋር ግንኙነት የላቸውም፣ ታዲያ እንዴት ለእኛ ሀሳብ ተስማሚ ሆነ?

ምናልባት የአንተም አዕምሮ ይህን ጥያቄ ያገኛል። ነገር ግን በተግባር ተመሳሳይ የሚሆንበት ሁኔታ አለ። አንተ ራስህ ይህን መሰሉን ተግባር እንድታከናውንለት እግዚአብሔር ጠርቶሃል። በምሳሌም መስሎ አስተምርሃል። «ደገ ሃምራዊ»። በወገን የተነጣጠሉትን፣ ተራርቀው የሚኖሩትን ያቀራረብ የፍቅር ተግባር በፈጸመው ሰው ምሳሌ አሳይተሃል። በእርግጥም ፍቅር ሰውን ከሰው አይለይም። (ሉቃ 10፡30-37)

ማንም ሠው ቢሆን ክርስትናን የተቀበለ ሆኖ ሳለ «እኔ ለአገልግሎት አልተጠራሁም» ማለት የለበትም። ይህ ሰው ለፍቅርስ አልተጠራሁም ማለት ይችላል? ፍቅር በአገልግሎት እንደሚገለጽ ደግሞ ቀደም ሲል አይተናል። ነገር ግን አገልግሎትህን ቤተ ክርስቲያን ማወቅ አለባት። ለሁሉ የተሰጠው ጸጋ እንደየአቅሙና እንደየችሎታው የተለያየ ነው። ሰው ሁሉ ለመስበክ አልተጠራም። እንደ አገልግሎት ሠፊነት ጥሪውም ብዙ ዓይነት ነው። «ሳልተላኩ እንዴት ይሠብካለሁ? ነገር ግን ሁሉ ለምሥራቹ ቃል አልታዘዙም» (ሮሜ 10፡15)

እንግዲያውስ አንተም የተሰጠህን ጸጋ ለይና በቤተክርስቲያን አማካይነት ወደ አገልግሎት ተሠማራ። እግዚአብሔር ምንም የማይቻል ሰው ፈጥሮ አያውቅምና እንደማትቻል አታስብ። ለአንተ የተሰጠ አንድ ጸጋ አለ። የአገልግሎት ፍቅር ያለው ፣ ጸጋውን የለየና ቤተ ክርስቲያን ያሰማራችው ሰው ለአገልግሎት ሥፍራ አይመርጥም። ቤቱ፣ ሠፈሩ፣ የሥራ ቦታው፣ ትምህርት ቤቱ፣ በአጠቃላይ ሁሉም ቦታ የአገልግሎት መድረኩ ነው። ለሚጠፉት መዳንን ይሰብካል፣ ሕግ ለሚጥሱ የእግዚአብሔርን ሕግ አብርቶ ያሳያል፣ የተቸገረን ይረዳል፣ የታመመን ይጠይቃል ። የቻለውን ሁሉ ያደርጋል። በአጠቃላይ በማንኛውም ሰዓትና ቦታ ያገኘው ሁሉ ከእርሱ አንድ ነገር ይቀበላል።

የአገልግሎት መንፈሳዊ ፋይዳ

❖ አገልግሎት የአገልጋይን መንፈሳዊ ሕይወት ያጠነክራል። የአገልጋዩ መንፈሳዊነት ደግሞ አገልግሎቱን ያሠምርለታል። በአገልግሎት ትሰጣለህ፣ ትቀበላለህ። ለዚህ ነው አገልግሎትን ወደ እግዚአብሔር የሚወስድ መንገድ አድርገን እያየን ያለነው። ለተገልጋዮችህ ፍቅርህን ከልብህ ስትሰጣቸው እነርሱ ደግሞ ከአገልግሎት ለሚገኘው መንፈሳዊ

እርካታ መንስዔ ይሆኑሃል። በአገልግሎት የምታገኘው ከሰጠኸው በላይ ነው። ያዘነውን ስታፅናና፣ ለተቸገረው መፍትሔ ስትሰጥ ፣ የሕይወትን መንገድ ስትመራ በመንፈስ የምታደርገው ሐሴት ቃላት ሊገልጹት ከሚችሉት በላይ ነው።

❖ አገልግሎት የሥነ ምግባር ትምህርት ቤት ነው።

በዚህ ሕይወት ውስጥ ከእግዚአብሔር ጋር መሥራት ለአንተ ትልቅ ክብር ነው። ቅዱስ ጳውሎስ የአገልግሎት ሕይወቱን እንዴት እንደገለጸው ተመልከት። «ከእርሱ ጋር አብረን የምንሠራ ነን» (1 ቆሮ 3፡9)። በአገልግሎት ውስጥ አንተ ከእግዚአብሔር ጋር ስትሠራ እግዚአብሔር ከአንተ ጋር ይሠራል። በዚህም ብዙ ብዙ ድንቅ ነገሮችን ታያለህ። በአስቸጋሪ ጉዳዮች ሁሉ እየገባ መፍትሔ ሲሰጥ ታገኘሃለህ። ሰውና እግዚአብሔርን ለማገልገል ያልተነሱ ሰዎች እድገታቸውን በራሳቸው የሚያቀጭጩ ምስኪኖች ናቸው። ያለአገልግሎት የመንፈስ ፍሬዎች ሊገኙ አይችሉም። ከአገልግሎት ፍቅርን፣ ትሕትናን መማር ይቻላል።

አገልግሎት የጸሎት ትምህርት ቤት ነው ።

ብዙ አገልግሎት በሠጠህ ቁጥር የእግዚአብሔርን ርዳታ መፈለግ ይጨምራል። በዚህ ጊዜ ያለህ አማራጭ መጸለይ ነው ። ችግሮች ባይታዩህ እንኳ አገልግሎትህ እንዲባረክልህና፣ እግዚአብሔር ብቻህን እንዳይተውህ ትጸልያለህ። አገልግሎትህ የልምድ እንዳይሆንብህና መንፈሳዊነቱን እንዲጠብቅልህ ትጸልያለህ። ፍሬም እንድታፈራ፣ ድካምህ ከንቱ እንዳይቀር ትጸልያለህ። ስለዚህ ባገለገልከው መጠን ከእግዚአብሔር ጋር መነጋገር ቀጥለሃል እና። በእርግጠኝነት አገልግሎት ወደ እግዚአብሔር የሚያደርስ ገዛ ነው።

❖ አገልግሎት መንፈሳዊ ዕውቀትን ያሳድጋል።

መንፈሳዊ ዕውቀት ከቁሳዊው ነገር የበላይ የሆነና ሁሉን ማወቅ የሚቻልበት ነው። ያወቀውን ለሌሎች ማሳወቅ ልምዱ ያደረገና ፍቅሩ ያለው ሰው ወገኖቹን ለማሳወቅ ሲል ዘወትር ለማወቅ ሲጥር ይገኛል።

ለምሳሌ አንተ ዛሬ ቤተ ክርስቲያን ሄደህ የሰማኸውን የእግዚአብሔር ቃል ቤትህ ገብተህ ለቤተሰቦችህ የምትነግራቸው ከሆነና ይህን ልምድህ

አድርገህ ከያዝክ ነገም የምትነግራቸውን ለማምጣት የእግዚአብሔር ቃል ወደሚገኝበት ወደ ቤተክርስቲያን መሄድ አለብኝ ትላለህ። የምትወዳቸውን ለማሳወቅ ስትጥር አንተም ብዙ ወደማወቅ ታድጋለህ። በቀላሉ ይህ እያደረገህ ያለሽው ነገር አገልግሎት ነው። ስለዚህ አንተም በአገልግሎት ዕውቀትህ እያደገ ነው።

ሌሎችም የምትማራቸው ብዙ ነገሮች አሉ። ለምሳሌ የተለያዩ ዓይነት ያላቸው የሰው ልጆች ችግሮችንና መፍትሔዎቻቸውን፣ ስለሰው ልጆች ባሕርይ፣ ስለዲያብሎስ ውጊያዎችና የመሳሰሉትን ትማራለህ።

የማይታይ አገልግሎት

አገልጋዮችን ማገልገል፣ ለአገልግሎታቸው የተመቻቹ ሁኔታዎችን መፍጠር እና ሌሎችን ከማይታይ አገልግሎት ደምረን ማየት እንችላለን።

ኔታችን ወንጌልን እየሰበከ በሚዘዋወርበት ጊዜ በገንዘባቸው ያገለግሉት የነበሩ ሴቶች ነበሩ ። (ሉቃ 8፡3)

የመጀመሪያው ቤተ ክርስቲያን የማርቆስ እናት ማርያም የሰጠችው ቤት ነበር። በዚያ ክርስቲያኖች ይሰበኩሉ፣ ወንጌል ይሰማሉ፣ በመዝሙር ያመሠግናሉ። እናም ማርያም ለአገልግሎቱ ታላቅ አስተዋጽኦ ነበራት። ቅዱስ ጳውሎስም ከጳርስቅላና አቁላ እንዲሁም ፌቦንና ሌሎችም ምን ያህል ድጋፍ ይደረግለት እንደነበረ ነግሮናል (ሮሜ 16፡1-15) ፣ ቆላስ 4፡15)

❖ ይህን የመሰለው አገልግሎት ለምን የማይታይ ተባለ? የማይታይበት ምክንያት ሁኔታዎችን በማመቻቸት ብቻ ስለሚረዱና በዋናው አገልግሎት ቀጥተኛ ተሳታፊ ስላልሆኑ እንጂ ያለውን አስተዋጽኦ በመርሳት አይደለም። ለምሳሌ አገልግሎቱ ስብከት ቢሆን ሰባኪው ሌላ ነው። እነዚህ ግን ክርስቲያኖችን በመሠብሰብ፣ ትራንስፖርት በማዘጋጀት፣ አስፈላጊ ወጪዎችን በመሸፈን ሲሳተፉ፣ ዋናውን ስብከት ብቻ የሚከታተለው ሕዝብ አያውቃቸውም። አያያቸውም። የማይታይ የተባለው ለዚህ ነው። ተገልጋዩ የማያየው እግዚአብሔር ዋጋ የሚሰጠው ለማለት ነው።

የአገልግሎት ሁኔታዎች

አገልግሎት ሁሉ ወደ እግዚአብሔር የሚያደርስ ገዛ ነው ለማለት ይቸግራል። ምክንያቱም አገልግሎትን ደምረው ዓላማውን ሳያሳኩ የወደቁ

ብዙዎች ናቸው። አገልግሎት በሚያስገኘው የመንፈስ እርካታ ፈንታ ጭንቀትን ያተረፉም አሉ። ይህ ለምን ይሆናል? ለሚለው መጀመሪያው አገልግሎትን ባለማወቅ መጀመር የሚያስከትለው ችግር ነው።

ለምሳሌ ፡- የአገልግሎት መሠረት ፍቅር እንደሆነ አለመረዳት ከሌሎች አገልጋዮች ጋር አብሮ መሥራት አለመቻል እና የመሳሰሉት ይጠቀሳሉ። ይህ ካልሆነ ደግሞ የሌሎች ደንበኞች፣ መመለስ ደስታን አይፈጥርልህም። ይልቁንም ሰይጣናዊ ምቀኝነት ሊጠናወትህም ይችላል።

ከዚህ ጋር በተያያዘ በሉቃስ ወንጌል ላይ ያሉትን ሁለት ልጆች ምሳሌ ማድረግ ትችላለህ። ታላቁ ልጅ በታናሹ መመለስ ደስ አለውም። ከምቀኝነትም ብዛት ወደ ቤት አልገባም እስከማለት ደረሰ። ከአባቱም ጋር እንዲህ የሚል ጭቅጭቅ ፈጠረ። «እነሆ ይህን ያህል ዓመት እንደባሪያ ተገዝቼላለሁ (አገልግያለሁ) ከትእዛዝህም ከቶ አልተላለፍሁም፣ ለእኔም ከወዳጆቼ ጋር ደስ እንዲለኝ አንድ ጠበት እንኳ አልሰጠኸኝም...» (ሉቃ 15 ፣ 11-32)

በእርግጥ ለረጅም ዓመታት እንዳገለገለ ይታያል። ነገር ግን የእርሱና የአባቱ ፈቃድ እጅግ የተለያዩ ናቸው ። ለወንድሙ ያለውም አስተሳሰብ ንጹሕ አይደለም ። ስለዚህ በዚህ መልኩ የሚሰጥ አገልግሎት ትርፉ ድካም ብቻ ነው። አንተም ይህ እንዳይገጥምህ የምትፈልግ ከሆነ መሠረትህ ከምቀኝነት የጸዳ ፍቅር ይሁን ። አለዚያማ «ሥራህን አውቃለሁ ሕያው እንደመሆንህ ስም አለህ ፣ ነገር ግን ሞተሃል» ትባላለህ (ራዕ 3፡1) አገልግሎትህ ተንቆ እግዚአብሔርም እንዳይተውህ አሁንም ተጠንቀቅ። «በራድ ወይም ትኩስ እንዳይደለህ ሥራህን አውቃለሁ። በራድ ወይም ትኩስ ብትሆንህ መልካም በሆነ ነበር። እንዲሁ ልብ ስላልህ በራድም ወይም ትኩስ ስላልሆንህ ከአፌ ልተፋህ ነው።» (ራዕ 3፡16)። ወንድሜ ይህ ሆነ ማለት አገልግሎትህም ብቻ ሳይሆን አንተ ራስህ ሕይወት የለህም። ከእግዚአብሔር የተለየ ሰው በጨለማ እንደሚኖር ጎዳናው የተሰወረው ነው። ደግሜ አልላለሁ ፍቅርን መሠረት አድርግ፣ ከዚህ ተነስተህ አገልግል፣ ፍቅርህ በሳሳ ቁጥር አገልግሎትህ ከንቱ እየሆነ ነው።

«ሥራህንና ድካምህን ትዕግስትህንም አውቃለሁ። ክፋዎችንም ልትታገሥ እንዳትችል እንዲሁም ሳይሆኑ ፡- ሐዋርያት ነን የሚሉትን መምህራን ሐሰተኞች ሆነው እንዳገኘሃቸው አውቃለሁ። ታግሰህማል። ስለሰሜም ብለህ ጸንተህ አልደከምህም። ዳሩ ግን የምነቅፍብህ ነገር አለኝ፣ የቀድሞ ፍቅርህን

ትትሃልና እንግዲህ ከወይት እንደወደቅህ አስብ ንስሐም ግባ። የተደመውንም ሥራህን አድርግ» (ራዕ 2፣2-5)

አገልግሎትን ጀምሮ ወደኋላ ስለ መመለሥ ስታሰብ ዴማስን ምሳሌ አድርገህ መጠቀም ትችላለህ። ዴማስ ቅዱስ ጳውሎስን በመከተል የአገልግሎት ሕይወትን ለመጀመር በእንቅስቃሴ ላይ የነበረ ሰው ነበር። ነገር ግን በዚህ ሕይወት ውስጥ ሊታዩ የማይገባቸውን ተመልክቶ ተደናቀፈ።

«ዴማስ የአሁኑን ዓለም ወደ ትቶኛል...» (2 ጢሞ 4፣10)

ከአገልግሎትህ የምታገኘው ምድራዊ ጥቅም እንዳለ እያሰብክ ከተጓዠክ ነገር ሁሉ አይሠምርልህም ። በአጠቃላይ ይህ ሀሳብ ከውስጥህ ካልወጣ የይሁዳ ዕጣ ይገጥምሃል። ስለዚህ በዚህ ታላቅ ሕይወት ውስጥ እግዚአብሔር የሚሰጥህን ብቻ ለመቀበል ተዘጋጅ እንጂ ምንም ነገር አያጓጓህ።

ስኬታማ የአገልግሎት ሕይወት እንዲኖርህ፡-

ፍቅር ይኑርህ

እግዚአብሔርን ውደድ፣ መንግሥቱን ውደድ፣ ሰውን ሁሉ ውደድ፣ ፍቅር ፍቅርን ያመጣል። ነገር ግን አንተ አገልግሎትህን እንደሥራ ብቻ፣ እንደግዴታ፣ ወይም ለተለየ ዓላማ ማስፈጸሚያ የምትመለከተው ከሆነ ትርፍህ ምንድን ነው?

ብዙ ጊዜ፡- ወደኋላ መመለስ፣ መሸነፍ የሚያጋጥመው አገልጋይ፣ ከመነሻው ዓላማውን ሳያስተካክል የገባን ነው። በትክክለኛው መንገድ ዓላማውን ተረድቶ እንዲሁም ፍቅር ኖሮት ወደ ሕይወቱ የመጣ ቢሆን አስፈሪ ነገሮች እንኳ አይበገሩትም። ይልቁንም እንደ ቅዱስ ጳውሎስ «ከጌታዬ ፍቅር ማን ይለየኛል» እያለ ይበረታል።

«ከክርስቶስ ፍቅር ማን ይለየናል? መከራ ወይስ ጭንቀት፣ ወይስ ስደት፣ ወይስ ራብ፣ ወይስ ራቁትነት፣ ወይስ ፍርሃት ወይስ ሰይፍ ነው?» (ሮሜ 8፣35) ፍቅር ሁሉን ይታገሳል። (1ቆሮ 13፣7)

ወንድሜ ሆይ አንተም አታፈግፍግ። ከእግዚአብሔር ከመለየት በቀር የሚያስፈራህ ነገር አይኑር ። ያዘነትን አጽናና፣ የተቸገሩትን እርዳ፣ ህገ ወጦቶችን ገስጽ።

ባንተ ላይ ያለ ድክመት የአገልግሎቱ እንዳይመስል ተጠንቅቅ። ይህ የሚሆነው የሚታዩብህን ጉድለቶች በመንፈሳዊ ልምምድ ለመቅረፍ ሳትጥር

ቀርተህ ነው ፡ ስለዚህ በአንተ የእግዚአብሔር ቃል እንዳይነቀፍ በፍጥነት ተሻሻል። ችግሮችን ሁሉ ለማለፍ እጅግ ታጋሽ ሁን፣ በመከራም ጽና። ትዱስ ጳውሎስ ደቀ መዝሙሩ ጢሞቴዎስን በመከረው ምክር አንተም ራስህን ምክር።

«በእግዚአብሔር ፊት በሕያዋንና በሙታንም ሊፈርድ ባለው በጌታ በኢየሱስ ክርስቶስ ፊት በመገለጡና በመንግሥቱም እመክርሃለሁ። ቃሉን ስበክ፣ በጊዜውም አለጊዜውም ጽና፣ ፈጽመህ እያተገስህና እያስተማርህ፣ ዝለፍና ገሥጽ፣ ምክርም፡ . . .» (2 ጢሞ 4፣1-2)

ወንድሜ የሰዎችን ችግር የምትረዳላቸው ሁን።

ለምሳሌ ሳንቲም እንድትመጸውተው የሚጠይቅህ ሰው የሚያስፈልገው ሳንቲም ብቻ አለመሆኑን ተረዳ። መጽናናት ይፈልጋልና፡- በእግዚአብሔር ቃል አጽናናው። መዳን ይፈልጋልና ወደሚድንበት ምራው። መንፈሳዊ ሕይወቱም የተራብ ሊሆን ይችላልና በቃሉ መግበው። ምግብ በልቶ የማይር ብቻ ሳይሆን ከእግዚአብሔር ጋር የመኖርንም ምስጢር አሳየው።

ጽናት ይኑርህ

እያንዳንዱ አገልግሎት የራሱ የሆነ ችግር አለው። እያንዳንዱም አገልጋይ ፍጹም ሊሆን አይችልም። በብዙ ነገሮች ልትፈተን እንደምትችል መካድ አይቻልም። እግዚአብሔር አምላክም ትልቁን የድል አክሊል የሚሰጥህ በነዚህ ሁሉ ችግሮች ተፈትነህ ባለፍክበት መጠን ነው። «እያንዳንዱ በራሱ ድካም መጠን የራሱን ደመወዝ ይቀበላል።» (1ቆሮ 3፣8) አባቶቻችን ሐዋርያት በአገልግሎት ብዙ ደክመዋል የዚያኑ ያህል ብዙ መከራ ገጥሟቸዋል። ነገር ግን በዚህ ሁሉ ጸንተዋል። ቅዱስ ጳውሎስ የእርሱና የወንድሞቹን አገልግሎት እንዲህ በማለት ነው የገለጸው። «... በሁሉ እንደ እግዚአብሔር አገልጋዮች ራሳችንን እናማጥናለን። በብዙ መጽናት፣ በመከራ፣ በችግር፣ በጭንቀት፣ በመገረፍ፣ በወሳኝ፣ በሁከት፣ በድካም፣ እንቅልፍ በማጣት፣ በመጠም፣ በንጹሕና፣ በዕውቀት፣ በትዕግሥት፣ በቸርነት በመንፈስ ቅዱስ፣ ግብዝነት በሌለው ፍቅር . . .» ይህም ብቻ አይደለም ቅዱስ ጳውሎስ «በሁሉ እንገፋለን እንጂ አንጨነቅም፣ እናመነታለን እንጂ ተስፋ አንቆርጥም፣ እንሰደዳለን እንጂ አንጣልም፣ እንወድቃለን እንጂ አንጠፋም፣ . . .» እያለ ለአገልግሎት ያለውን ቁርጠኝነትና በእግዚአብሔር ላይ ያለውን አመኔታ ይገልጻል።

ቅዱስ ጳውሎስ ብቻ ሳይሆን ለአገልግሎታቸው ታማኝ ሆነው በመከራ ጸንተው የተጋደሉ ሌሎችም ሐዋርያት አሉ። እንደ ምሳሌ ወንጌላዊው የሐንሰን መመልከት እንችላለን። ወንጌላዊው ቅዱስ የሐንሰ የራዕይን መጽሐፍ በፍጥም ደሴት ሆኖ በሚጽፍበት ጊዜ የተቀበላቸው መከራዎች ብዙዎች ናቸው። «እኔ ወንድማችሁ የሆንሁ ከእናንተም ጋር አብራ መከራውንና መንግሥቱን የኢየሱስ ክርስቶስንም ትዕግሥት የምካፈል የሐንሰ ስለ እግዚአብሔር ቃልና ስለ ኢየሱስ ምስክር ፍጥም በምትባል ደሴት ነበርሁ።» (ራዕ 1፡9)

ሌሎች የእምነት አርበኞችንም ልጠቁም እችላለሁ።

- ❖ በአገበሶች ጉድጓድ የተጣለው ነቢዩ ዳንኤል፤ (ዳን 6)
- ❖ በሚያስፈራ ነበልባላዊ የእሳት ዐዘቅት ውስጥ የተጣሉት 3ቱ ወጣቶች፤ (ዳን 3)
- ❖ አንገቱን ለሠይፍ የሰጠው ሐዋርያው ያዕቆብ (ሐዋ 12)
- ❖ ለመንገድ ጠራጊነት ሕይወቱ እስከ ሞት የጸናው መጥምቁ የሐንሰ (ማቴ 4፡12)

ሁሉንም እንዳላነሳልህ ጊዜም ሥፍራም አይበቃኝም። ሥለዚህ አንተም መጸሕፍትን መርምር። አባቶቻችን ምን ያህል ጠንካራ መንፈሳዊ ሕይወት እንደነበራቸው ያስረዱሃል ። ጌታችን ሐዋርያቱን ወደአገልግሎት ሲልካቸው ይህ ሁሉ እንደሚገጥማቸው አስቀድሞ አሳውቋቸዋል። እነሱም እያወቁ ከፍቅሩ የተነሳ ይህን ሁሉ ሊታገሱ ነበር የተቀበሉት ።

«በሁሉም ስለ ስሜ የተጠላችሁ ትሆናላችሁ፤ እስከመጨረሻ የሚጸና ግን እርሱ ይድናል።» (ማቴ 10 ፡ 22)

ሐዋርያት በአገልግሎታቸው ነውር፤ ነቀፋ ያልተገኘባቸው ሁሉን ተምረውት ስለገቡበት ነው። አንተም ከምንም ነገር በፊት ቃሉን ሰንቅ። የእግዚአብሔር ቃል በሚገባ የተዋሃደህ ከሆንክ በአገልግሎትህ ዋና የሆነውን የመሠረተ እምነት ስሕተት ፈጽመህ ሌሎችንም እንዳታስት ይጠብቅሃል። ለሚወችህን ወይም ተረጿዎችህን ከማበላለጥ ተቆጠብ። ለሁሉም ሚዛናዊ እይታ ይኑርህ። ትሕትና መገለጫህ ይሁን። ከራስህ የሆነ ምንም ነገር ስለሌለ አትታባይ። አገልግሎትን የራስህ ስሜት መገለጫ አድርገህ አትጠቀምበት። ታላቅ ለመሆን ከፈለገህ እግዚአብሔር ለአንተ የተናገረውን ስማ። «ማንም ከእናንተ

ታላቅ ሊሆን የሚወድ የእናንተ አገልጋይ ይሁን። ከእናንተ ማንም ፈተኛ ሊሆን የሚወድ የእናንተ ባሪያ ይሁን...» (ማቴ 20፡28)

ቅንዕት ይኑርህ

ከራስህ ይልቅ ለጌታ ስም ቀናተኛ ሁን !

ለአንተ ክብር እንዲሆን ከአገልግሎት አንድ ስንገዢ አልተሰጠም። ሁሉን ለእግዚአብሔር ክብር ማድረግ የምትችል ከሆነ ብቻ አንተ እውነተኛ አገልጋይ ነህ ። እንደ ቅዱስ ዳዊት «ለእኛ አይደለም፤ አቤቱ ለእኛ አይደለም ነገር ግን ለስምህ » የምትል ሁን። (መዝ 115፡1)

እንግዲህ በእነዚህ ሁሉ ውስጥ የአገልግሎትን ምንነት፣ ስፋት፣ ኢ ውሱንነት ከተመለከትን አንተም አገልግሎት የመድረክና የተወሰኑ ግለሰቦች ብቻ ኃላፊነት እንዳልሆነ ተረዳህ ማለት ነው።

- ❖ ባለሀብት ሥፍራ እግዚአብሔርን የማያውቅ ሰው ቢገጥምህና እምነትህን ብትመሠክርለት አገልግሎትም ጽድቅም ነው። «ስለዚህ በሰው ፊት ለሚመሠክርልኝ ሁሉ እኔ ደግሞ በሰማያት ባለው በአባቲ ፊት እመሠክርለታለሁ።» (ማቴ 10 ፡ 32)

❖ ወንድምህ ተርቦ ብታየውና ካለህ አካፍለህ ሕይወቱን ብታተርፍለት፤ ይህም ወደር የሌለው አገልግሎት ነው።

❖ አቅም አጥተው ረዳት የሚሹ እናትና አባቶችን ብትረዳ በሥራህ እግዚአብሔርን ደስ የምታሰኝበት የፍቅር አገልግሎት ነው።

አላዋቂዎች ገፍተዋቸው፤ በበሽታ ተጎድተው፤ ሕብረተሰቡ ያገለላቸውን ሕመምተኞች ብትንከባከብ አገልግሎትህን እየፈጸምክ ነው።

በችግር ታጥረው መውጫ መግቢያው የጠፋቸውና ዘመናቸውን በኃዘን በትካዜ የሚገኙ ሰዎች አጋጥመውህ ከእውቀትህ ለችግራቸው የመፍትሔ አቅጣጫ የሚጠቁም ነገር ብታካፍላቸው እንዴት የተወደደ አገልግሎት ነው!

በአጠቃላይ አገልግሎት ዘርፉ ብዙ ዋጋውም ብዙ ነውና አገልግሎትህን ፈጽም። (2 ጢሞ 4፡5)

በመጨረሻም ይህ ሁሉ ጌታችን በሚመጣበት ሰዓት የምትጠየቀው ስለሆነ በአገልግሎትህ ውስጥ መልስ የምትሰጥ ሆነህ ተገኝ። (ማቴ 25፡31-4)